

Ulu Öndərin müəllifliyi ilə çağdaş tariximizin parlaq səhifələri yaradılmışdır

Azərbaycan ictimaiyyəti dövlətimizin memarı və qurucusu, öz xidmətləri ilə xalqımızın Ümummilli Liderinə çevrilmiş Heydər Əliyevin anadan olmasının 102-ci ildönümünü qarşılayır. Bu münasibətlə respublikamızda keçirilən müxtəlif məzmunlu tədbirlər göstərir ki, xalqımız öz dahi oğlunun əziz xatirəsini böyük ehtiramla yad edir.

İllər ötsə də, Heydər Əliyevin siyasi irsi, dövlətimiz və xalqımız qarşısındakı xidmətləri barədə söz açmağa hər zaman ehtiyac duyulur. Çünki Azərbaycanın bugünkü inkişafının, yüksəlişinin təməlinə də məhz Heydər Əliyevin ideyaları, bu dahi şəxsiyyətin müəyyən etdiyi inkişaf strategiyası dayanır. Başqa cür desək, bu gün artıq Prezident İlham Əliyevin rəhbərliyi ilə tarixinin ən qüdrətli dövlətinə çevrilən Azərbaycan Heydər Əliyev siyasətinin, Ulu Öndərin əbədiyaşar ideyalarının təntənəsidir.

Ulu Öndər Heydər Əliyev Azərbaycanı həmişə yüksək-lərdə, ucalarda görmək istəyirdi. Onun respublikamıza rəhbərliyinin bütün dövrlərində fəaliyyətinin qayəsində məhz bu arzular, bu ülvi niyətlər dayanmışdır. Hansı vəzifədə çalışmasından və harada yaşamasından asılı olmayaraq, dahi şəxsiyyət öz dövləti və xalqı üçün əlindən gələni etmişdir. Və bununla Heydər Əliyev həm də sübuta yetirmişdir ki, iradə və vətən sevgisi olan yerdə bütün məqsədlərə çatmaq mümkündür.

Heydər Əliyev Azərbaycana 1969-1982-ci illərdəki rəhbərliyi zamanı ölkəmizi bütün sosial-iqtisadi göstəricilərinə görə keçmiş ittifaqın autsayderləri sırasından liderlər sırasına yüksəltdi, cəmiyyət həyatının bütün sahələrində inkişafa nail oldu. Elmdə, təhsildə, xalqımızın milli dünyagörüşündə pozitiv dəyişikliklər baş verdi. Moskvada çalışdığı illərdə də Ulu Öndər öz vətəninə diqqət və qayğısını əsirgəmədi, bir sıra strateji müəssisələrin məhz Azərbaycanda yaradılmasına nail oldu.

1987-ci ildə vəzifəsindən istefa verdikdən sonra da Heydər Əliyev öz xalqının yanında idi. Hansı ki, Ulu Öndərin o illərdə ortaya qoyduğu siyasi nümunələr dövlətçilik tariximizin mühüm hadisələri kimi hər zaman diqqət mərkəzində olacaq. Məsələn, Heydər Əliyevin 1990-cı ilin Qanlı Yanvar hadisələrindən sonra Moskvada SSRİ rəhbərliyini cəsarətlə ifşa və tənqid etməsi əs-lində Azərbaycanı müstəqilliyə aparan yolun ilk siyasi addımlarından biri idi. 1990-cı ilin iyulunda doğma vətəninə qayıdan Heydər Əliyevin fəaliyyətinin Naxçıvan dövrü isə xalqımızı müstəqilliyə aparan çox mühüm hadisələrlə ələmətdardır. Məhz Ulu Öndərin təşəbbüsü ilə 1990-cı ildə Naxçıvanda qəbul edilən siyasi qərarlar, SSRİ-nin gələcəyi ilə bağlı referendumun boykot edilməsi müstəqillik uğrunda mübarizənin təkanverici amilinə çevrilmişdi.

O dövrdə həm də Naxçıvanı Ermənistanın işğalından qoruyan Heydər Əliyevin Azərbaycan tarixindəki növbəti böyük xidməti hələ yeni əldə etdiyimiz müstəqilliyimizin xilas oldu. 1993-cü ildə xalqın çağırışı ilə Bakıya gələn Ulu Öndər heç kimin üzərinə gətirə bilməyəcəyi bir missiyanı qətiyyətlə yerinə yetirdi, müstəqilliyimizi qorudu, Azərbaycan dövlətçiliyini xilas etdi. Bu gün o dövrü təhlil edəndə, baş verənləri nəzərdən keçirəndə, hansı qüvvələrin respublikamıza qənim kəsildiklərini göz önünə götürəndə, Heydər Əliyevin xilas missiyasının nə qədər əzəmətli olduğunu görürük. Bu missiyanı isə yalnız Heydər Əliyev kimi görkəmli dövlət adamları, böyük siyasətçilər yerinə yetirə bilərdilər.

Beləliklə, Heydər Əliyev bütün tarixi mərhələlərdə və lazım olan situasiyalarda dövlətə və xalqa layiqli xidmətin ən gözəl nümunələrini yaratmışdır. Tarixdə isə buna bənzər nümunələr tapmaq mümkün deyil. Heydər Əliyevin müəllifliyi ilə ölkəmizin çağdaş tarixinin qururduğuran səhifələri yazılmışdır.

Qeyd etdiyim kimi, Ulu Öndər Heydər Əliyev Azərbaycanı həmişə ucalarda görmək istəyirdi. Prezident İlham Əliyevin rəhbərliyi ilə respublikamızın inkişafı, iqtisadiyyatda və sosial sferada baş verən köklü keyfiyyət dəyişiklikləri, Azərbaycanın dünya birliyində özünə layiqli yer tutması, regionda və global miqyasda söz sahibi olan dövlət kimi tanınması, global problemlərin həllinə töhfələr verməsi göstərir ki, Heydər Əliyevin ideyaları gerçək həyatda öz əksini tapır. Təkcə son illərdə baş verən hadisələrin, Azərbaycanın Qoşulmama Hərəkatına sədrliyinin, respublikamızda COP29 kimi mötəbər tədbirin keçirilməsinin, Prezident İlham Əliyevin cari ilin aprelində Çin Xalq Respublikasına etdiyi dövlət səfərinin fonunda öz təsdiqini tapan həqiqətlərdən biri Heydər Əliyev ideyalarının reallaşmasıdır.

Heydər Əliyevin ən böyük arzusu torpaqlarımızın işğaldan azad edilməsi idi. Ulu Öndər müstəqil Azərbaycana rəhbərlik etdiyi 10 il ərzində ərazilərimizin işğaldan azad edilməsi üçün mühüm siyasi və iqtisadi təməllər yaratdı. Məsələn, 1996-cı ilin dekabrında keçirilmiş ATƏT-in Lissabon sammitində 53 Avropa dövlətinin dəstəklədiyi prinsiplərdə Dağlıq Qarabağ probleminin məhz Azərbaycanın ərazi bütövlüyü çərçivəsində həlli öz əksini tapmışdı. Heydər Əliyev hələ Azərbaycanın indiki kimi güclü olmadığı il-

lərdə dünya erməniliyinin bütün təzyiqlərini qətiyyətlə dəf etdi, aparılan sülh danışıqlarında respublikamızın milli maraqlarını qorudu. Ulu Öndər əmin idi ki, torpaqlarımız mütləq işğaldan azad olunacaq. "Azərbaycan bu vəziyyətdən çıxacaq, Azərbaycanın ərazi bütövlüyü təmin olunacaq, qaçqınlar öz yerinə, yurduna, qayıdacaqlar və Azərbaycan müstəqil dövlət kimi yaşayacaq, inkişaf edəcəkdir", - deyərək Heydər Əliyev çıxışlarının birində bildirmişdir.

Vətən müharibəsində torpaqlarımızın işğaldan azad edilməsi, o cümlədən antiterror tədbirlərində Qarabağdakı erməni separatizminə son qoyulması ilə Ulu Öndərin bu arzusu da reallaşdı. Möhtərəm Prezident İlham Əliyev ata vəsiyyətini sərkərdə qətiyyəti ilə yerinə yetirdi, Azərbaycanın ərazi bütövlüyünü təmin etdi. Bugünkü Azərbaycan Heydər Əliyevin görmək istədiyi Azərbaycan dövlətidir.

Heydər Əliyev dövlətçiliyimizin və müstəqilliyimizin sarsılmaz təməllərini yaratdı, respublikamızın inkişaf istiqamətlərini, ideoloji xəttini müəyyən etdi. Ona görə Heydər Əliyev yolu yüksəliş və qüdrətli Azərbaycan deməkdir. Prezident İlham Əliyevin rəhbərliyi ilə respublikamızın əldə etdiyi bütün nailiyyətlər, Azərbaycanın öz tarixinin ən qüdrətli dövlətinə çevrilməsi bu reallığı təsdiq edir. Ulu Öndərin ideyaları ilə yüksələn Azərbaycan özünün bütün hədəflərinə inamla çatır. Qarabağda və Şərqi Zəngəzurda həyata keçirilən bərpa və quruculuq işləri bir daha dövlətimizin gücünü, cənab İlham Əliyevin qətiyyətini dünyaya bəyan edir.

Ümumiyyətlə, geridə qoyduğumuz hər bir ildə cənab Prezident İlham Əliyevin rəhbərliyi ilə qazandığımız say-sız-hesabsız nailiyyətlər bizə Heydər Əliyevin fəaliyyəti barəsində bəhs etmək üçün yeni-yeni mövzular verir. Çünki hər bir uğurumuz həm də Ulu Öndərin arzularını təcəssüm etdirir. Xalqımız bütün bunları görür, dəyərləndirir və Prezident İlham Əliyevin ətrafında hər zaman sıx səfərbər olmaqla, Heydər Əliyev yoluna sədaqətini nümayiş etdirir.

*Nəsim MƏHƏMƏLİYEV,
Milli Məclisin deputatı*